

TALBA TAL-FIDILI

TNEJN TAD-19-IL ĠIMGHA MATUL IS-SENA

Ċel: Ġesù jħabbar il-passjoni tiegħu lill-appostli u juri lil Pietru l-veru sens tal-ġustizzja fir-relazzjonijiet umani ma' min għandu l-awtorità. Nitolbu biex aħna nduru lejn Alla li jbidlilna qlubna ħalli nimxu bl-għerf tas-salib quddiem il-qerq tad-dinja:

R/. Mexxina fil-verità tiegħek, Mulej.

1. Għall-Knisja, mnikkta minħabba l-moħqrija li jsofru wliedha minn idejn il-ħżiena, biex tibqa' miexja bil-fidi wara Kristu fit-triq tas-salib tiegħu, nitolbu. R/.

2. Għall-gvernijiet biex jagħmlu liġijiet ġusti dwar it-taxxi li bihom tiġi mħarsa l-ġustizzja soċjali, l-aktar ma' familji u persuni ekonomikament batuti, nitolbu. R/.

3. Għal dawk il-persuni li huma iġġudikati ingustament, biex iqiegħdu l-fiduċja tagħhom f'Alla li jaqra l-qlub u jagħti lil kull wieħed dak li jkun ħaqqu, nitolbu. R/.

4. Għar-romol, għat-tfal li huma bla ġenituri, għall-barranin li jsibuha diffiċli jintegraw ruħhom fil-pajjizi li fihom imorru jgħixu, nitolbu. R/.

5. Għalina biex ma nibzġħux quddiem it-toqol tas-salib, imma naċċettaw li ngorruh flimkien ma' Ġesù għas-salvazzjoni tad-dinja, nitolbu. R/.

Ċel: Mulej Ġesù, kun int li tnaddafna minn ġewwa biċ-ċirkonċizzjoni tal-qalb tagħna, fl-ubbidjenza għal-liġi tal-imħabba u fil-fedeltà tagħna lejn il-misteru tas-salib tiegħek li fih tintemm kull ingustizzja u kull diskriminazzjoni. Int li tgħix u ssaltan għal dejjem ta' dejjem. R/. Amen.

TALBA TAL-FIDILI

TLIETA TAD-19-IL ĠIMGHA MATUL IS-SENA

Ċel: Il-profeti kielu l-Kelma ta' Alla fis-sens li laqgħuha fihom u xandruha bil-kuraġġ lil ħuthom. Quddiem l-istedina ta' Kristu li ġie biex ifittex liċ-ċkejknin u jsalva n-nagħġa l-mitlfulha, nitolbu u ngħidu:

R/. Ifthilna qalbna għall-Kelma tiegħek, Mulej.

1. Għall-Knisja, biex tkun sinjal u vuċi profetika fid-dinja tallum, u biex l-insara jkunu midħla tal-Kelma fl-għazliet li jagħmlu, nitolbu. R/.

2. Għal dawk li jaħdmu favur id-drittijiet tal-minuri u ta' min għandu bżonn ħarsien speċjali fis-soċjetà, biex il-liġijiet li jiġu applikati għal dan il-għan ikollhom bħala mira l-progress fil-valuri umani awtentiċi f'kull qasam tal-ħajja u mhux biss fl-għarfien ta' drittijiet, nitolbu. R/.

3. Għat-tfal u teenagers li jsofru abbużi lejn l-integrità umana tagħhom, u għal dawk li jaħdmu favur akkumpanjament professjonali ta' każijiet bħal dawn, u biex min jinsab hati ta' skandli u jiskonta l-piena tar-reati tiegħu jiġi wkoll meġġun jkompli jgħix b'onestà u dinjità, nitolbu. R/.

4. Għall-midinbin li tbiegħdu mill-merħla ta' Kristu, biex isibu fih ir-ragħaj li jerrfagħhom fuq spallej u jreggagħhom lura għall-merħla tiegħu, nitolbu. R/.

5. Għalina, biex ngħixu bis-semplicità u s-safa taċ-ċkejknin, u nkunu ta' eżempju għal min ifittex lil Kristu fl-aġir tagħna, nitolbu. R/.

Ċel: Mulej Ġesù, kemm huma ħelwin il-wegħdiet tiegħek li int irfajt għal dawk li jħobbuk. Saffina minn kull ħażen, itmagħna bil-Kelma tiegħek u zommna dejjem fil-merħla tan-nagħaġ tiegħek. Int li tgħix u ssaltan għal dejjem ta' dejjem. R/. Amen.

TALBA TAL-FIDILI

ERBGHA TAD-19- IL ĠIMGHA MATUL IS-SENA

Ċel: Il-Mulej ikellimna llum dwar il-korrezzjoni fraterna, dwar il-maħfra fi hdan il-komunità, u dwar il-qawwa tat-talb tal-Knisja. Aħna nġbarna hawn proprju għax nemmnu fil-preżenza ta' Ġesù fostna meta nitolbuh. Induru lejha biex jgħinna nkunu strumenti ta' ħniena u hlewwa quddiem min jiżbalja: R/. *Mulej, ibqa' fostna meta nitolbuk.*

1. Biex fil-komunitajiet parrokkjali u religjużi, fil-movimenti u l-għaqdiet, it-talb flimkien ikun il-qawwa ta' għaqda fl-imħabba u s-saħħa ta' kull azzjoni pastorali, nitolbu. R/.

2. Biex quddiem il-biki u l-ingustizzja fid-dinja Alla jiddefendi u jimmarka bis-siġill tas-salib ta' Ibnu lil dawk il-bnedmin li jikkonvertu lejha, minn kull razza, kultur, ilsien jew religjon, nitolbu. R/.

3. Biex il-ġenituri jagħrfu jikkoreġu lil uliedhom bl-imħabba u r-rispett, u l-ulied jifhmu l-ħtieġa li jagħtu widen għall-esperjenza ta' min tahom il-ħajja u edukahom, nitolbu. R/.

4. Biex fil-komunitajiet ta' ħajja ikkonsagrata tiġi mharsa l-ubbidjenza u l-korrezzjoni fraterna bi spirtu ta' umiltà u servizz, nitolbu. R/.

5. Biex aħna nitolbu bil-fiduċja fil-familji tagħna, konvinti li Alla jisma' t-talba li ssir flimkien skond ir-rieda tiegħu u fil-preżenza ta' Ibnu Ġesù, nitolbu. R/.

Ċel: O Alla, inti rġajt ħabbibt lid-dinja miegħek u fdajt lilna l-kelma tar-rikonċiljazzjoni. Agħtina li ngħixu bħala Knisja li fiha nikkoreġu biex inħobbu, naċċettaw il-korrezzjoni biex nikkonveru, u nitolbu flimkien biex Ibnek Ġesù jkun fostna. Hu li jgħix u jsaltan għal dejjem ta' dejjem. R/. Amen.

TALBA TAL-FIDILI

HAMIS TAD-19- IL ĠIMGĦA MATUL IS-SENA

Ċel: Fit-Talba tal-Mulej aħna nġhidu: “Aħfrilna dñubietna, bħalma aħna naħfru lil min hu ħati għalina.” Ġesù illum jikkumenta dawn il-kelmiet li bihom induru lejn Alla u nitolbuh maħfra, u jagħmilha ċara li ma nistgħux niksbu maħfra jekk ma naħfrux aħna qabel. Nitolbu mela bil-kliem li għallimna:

R/. Aħfrilna dñubietna, bħalma naħfru lil min hu ħati għalina.

1. Għall-Knisja, biex tqassam b’idejha miftuħa l-maħfra u l-ħniena tal-Missier lill-bnedmin kollha li jridu jaħfru lil ħuthom, nitolbu. *R/.*
2. Għall-bnedmin li għandhom qalb tal-ġebel u mhumiex kapaċi jaħfru, biex iħallu lil Alla jbidlilhom lil qalbhom f’qalb tal-laħam, nitolbu. *R/.*
3. Għal dawk li sofrew eżilju minn pajjiżhom, li kellhom jaħarbu mill-gwerer, li qed ifittxu dar u xogħol li għalih għandhom il-jedd, nitolbu. *R/.*
4. Għal min isofri moħqrija u theddid għax issellef flus b’imġax għoli, biex is-soċjetà tbiegħed il-flaġell tal-użura li tkisser familji u tirriduċihom fil-miżerja, nitolbu. *R/.*
5. Għalina li se nersqu lejn l-Ewkaristija, biex inkunu dejjem lesti li naħfru bla kundizzjonijiet, konvinti li Kristu lilna ħafrilna dejn ħafna akbar fuq is-salib, nitolbu. *R/.*

Ċel: Mulej Ġesù, għallimna nitolbu bil-fiduċja l-maħfra tal-Missier, imma aġhtina wkoll il-kuraġġ li nkunu dejjem lesti li naħfru lil kull min naqasna, għax il-Missier tas-sema jitrattana eżattament kif aħna nkunu ġibna ruhna ma’ ħutna. Int li tgħix u ssaltan għal dejjem ta’ dejjem. *R/. Amen.*

TALBA TAL-FIDILI

ĠIMGHA TAD-19- IL ĠIMGHA MATUL IS-SENA

Ċel: Induru lejn Alla li ħalaq ir-raġel u l-mara biex, fi Kristu, jsiru ġisem wieħed, u nitolbu għall-qdusija tal-familji tagħna u biex l-imħabba ta' Kristu lejn il-Knisja tiegħu tkun is-sinjal tas-sbuħija ta' mħabba fidila u li ma tinħallx. Nitolbu u ngħidu:

R/. Żommna fil-patt ta' mħabbtek, Mulej.

1. Għar-ragħajja tal-Knisja biex ma jehdewx jinsistu fuq il-qdusija tar-rabta taż-żwieġ nisrani bejn raġel u mara skond il-pjan ta' Alla, nitolbu. R/.

2. Għas-soċjetà ċivili, biex ma toħloqx liġijiet li jmorru kontra l-identità li holoq Alla fil-bniedem, fir-rikkezza u l-komplementarjetà tas-sess maskili u femminili, u biex it-tfal fl-iskejjel ma jirċevux taġlim ambigwu dwar l-identità sesswali tagħhom, nitolbu. R/.

3. Għall-koppji li jbatu l-firda tas-separazzjoni jew divorzju, biex iħossuhom li għadhom parti mill-Knisja għalkemm għamlu għażla diffiċli li ma tħallihomx f'komunjoni shiħa mal-Kelma ta' Kristu li ma tinbidilx, nitolbu. R/.

4. Għaż-żgħażaġh li jixtiequ jibnu familja, biex iħejju ruħhom għaż-żwieġ ċivili jew ekkleżjastiku b'impenn, u jagħzlu forma ta' rabta li tagħti garanzija u futur lil uliedhom, nitolbu. R/.

5. Għalina biex ma niddakkru mill-mentalità permissiva li temmen li tista' tbiddel kollox, anke l-Kelma ta' Alla li tibqa' shiħa għal dejjem, nitolbu. R/.

Ċel: Ilqa' dawn it-talbiet tagħna, Mulej, biex nilqgħu l-Kelma tiegħek mhux bħala kelma tal-bnedmin, imma bħala Kelma ta' Alla kif tassew hi. Int li tgħix u ssaltan għal dejjem ta' dejjem. R/. Amen.

TALBA TAL-FIDILI

SIBT TAD-19- IL ĠIMGHA MATUL IS-SENA

Ċel: Ġesù jfahhar is-sempliċità tat-tfal ċkejknin mhux biex iqanqal il-hlewwa fil-qlub ta' dawk li rawh ihaddanhom miegħu, imma biex jagħtina sinjal ta' kif trid tkun il-ħajja tad-dixxipli li jimxu warajh. Nitolbu biex aħna jkollna l-istess attegġjament ta' ċokon spiritwali u umiltà safja lejn Alla u lejn ħutna:

R/. Aġtina qalb safja, Mulej.

1. Għall-ministri tal-Knisja, biex ma jfittxux li jaqdu l-missjoni tagħhom bi spirtu ta' karriera jew ta' popolarità, imma bi spirtu ta' qadi u servizz umli, nitolbu. R/.

2. Għal dawk li huma responsabbli mill-ġustizzja, biex fl-applikazzjonijiet tal-liġijiet jimxu b'mod imparzjali u jiżnu sewwa r-responsabilità individwali jew kollettiva, nitolbu. R/.

3. Għal dawk li jedukaw lit-tfal fil-familja, fl-iskola u f'ambjenti rikreattivi, biex jiżguraw li jbiegħdu minnhom kull herqa ta' kompetizzjoni li twassal għal awto-affermazzjoni esagerata, nitolbu. R/.

4. Għat-teenagers u ż-żgħażaġh, biex jagħmlu għażla intelligenti tal-lokali ta' divertiment li jiffrekwentaw, u jħarsu ruħhom mill-promiskwità sesswali, mill-alkoħol u mid-droga, nitolbu. R/.

5. Għalina li nħossuna midinbin u li neħtiegu ħniena u maħfra, biex Alla joħloq fina qalb safja u umli, nitolbu. R/.

Ċel: Missier qaddis, Ibnek Ġesù raddlek ħajr għax inti għarraft il-misteri tas-saltna lil dawk li huma ċkejknin u umli. Aġtina s-sempliċità tal-qalb li tgħallimna insaffu kull għemil tagħna fid-dawl tal-Kelma tiegħek. Bi Kristu Sidna. R/. Amen.

TALBA TAL-FIDILI

L-GHOXRIN HADD MATUL IS-SENA (Ċ)

Ċel: Li tkun nistrani u dixxiplu ta' Ġesù jfisser li jkollok taċċetta l-oppożizzjoni u l-kuntrarjetà minn min jobghod lil Kristu u l-Evangeliu tiegħu. Ġesù għadda min-nar tal-passjoni u tgħammed f'demmu stess, għax ta xhieda għall-verità. Jekk irridu nimxu warajh aħna wkoll irridu nsiru sinjal ta' kuntraddizzjoni. Nitolbu u ngħidulu:

R/. Kebbisna bin-nar li ġejt tqabbad fina, Mulej.

1. Għall-mexxejja tal-Knisja, biex ma jibzghux jikkellmu favur Kristu quddiem id-dinja u jiddenunzjaw l-opra tal-gideb tax-xitan, nitolbu. R/.
2. Għall-insara li jsofru persekuzzjoni u mohqrija minhabba l-fidi tagħhom minn dawk li jinqdew bir-religjon għal skopijiet ta' mibegħda u jibnu sistemi politiċi u soċjali fuq l-istess mibegħda, nitolbu. R/.
3. Għal dawk li huma akkuzati li jgħibu l-firda minhabba l-fedeltà tagħhom għall-gustizzja u l-verità f'ambjenti familjari, soċjali u anke religjużi, nitolbu. R/.
4. Għall-morda u għal min ibati fir-ruħ u fil-ġisem, biex jithegġeg bin-nar tal-imhabba ta' Kristu u jissaffa bil-ħasil tad-demem tal-fidwa, nitolbu. R/.
5. Għalina, biex ma naqtghux qalbna quddiem il-kuntrarjetà, imma naħsbu dejjem fi Kristu li għalina sofru ostilità mill-midinbin, halli b'hekk ma nitilfux it-tama tagħna fih, nitolbu. R/.

Ċel: O Alla, fis-salib ta' Ibnek, li hu sinjal ta' kuntradizzjoni, inti tikxef is-sigrieti tal-qlub, aghntina li l-umanità ma tirrepetix ir-rifjut tragiku tal-verità, imma tkun taf tagħmel dixxerniment tas-sinjali taż-żminijiet biex tiġġieled sat-tixrid tad-demem kontra l-qawwiet tal-ħażen. Bi Kristu Sidna. R/. Amen.

TALBA TAL-FIDILI

8 ta' Awissu

FESTA TAL-MISSIER SAN DUMINKU, SAĊERDOT

Ċel: Infahhru lil Alla li għazel lil San Duminku biex, bl-ispirtu tal-appostli, ikun predikatur għaref tal-Evangelju, u biex ibieghed mill-Knisja kull tagħlim li jiċhad lil Kristu, veru Alla u veru bniedem. Nitolbu biex ahna nimitlew bl-għarfien tal-Kelma ta' Alla u naqbdu bil-hegga li nxandruha:

R/. Aghatina hegga apostolika, Mulej.

1. Int li għazilt lil San Duminku bhala predikatur għaref ta' Kristu, dawwal bl-għerf qaddis lir-ragħajja tal-Knisja biex ixandru bla biża' l-verità tal-Evangelju, nitolbu. R/.

2. Int li ridt li San Duminku jaħdem favur il-paċi li tinbena fuq il-gustizzja, qanqal il-qlub tal-mexxejja tal-ġnus biex ma jxekklux it-tħabbir tal-verità u tal-valuri umani u spiritwali, nitolbu. R/.

3. Int li sejjaħt lil San Duminku biex iwaqqaf Ordni ta' Predikaturi li jagħtu xhieda ta' faqar ewanġeliku u jaħdmu għar-riforma tal-Knisja, kompli għin lill-familja Dumnikana fl-impenn tagħha apostoliku, missjunarju, pastorali u akkademiku, nitolbu. R/.

4. Int li rbatt bi hbiberija u idejali komuni lil San Duminku u lil San Frangisk t'Assisi, hares liż-żewġ familji religjużi li huma waqqfu fl-ispirtu apostoliku li bih il-Knisja baġhatithom fid-dinja bhala xhieda tal-Evangelju, nitolbu. R/.

5. Int li tajtna lil San Duminku bhala saċerdot mimli qdusija fil-predikazzjoni u l-ministeru, għallimna bl-eżempju tiegħu kif nagħtuk qima xierqa fis-sehem tagħna fl-Ewkaristija, nitolbu. R/.

Ċel: Mulej, Missier qaddis, kebbes fina l-ħuġġieġa ta' mħabbtek li l-bniedem ewanġeliku San Duminku xeghel bħal torċa bil-predikazzjoni tiegħu, meta kien jitkellem ma' Alla fit-talb jew fuq Alla ma' hutu, u aghatina li bħalu nimxu għal kollox fuq il-mudell tat-tagħlim tal-appostli. Bi Kristu Sidna. R/. Amen.

TALBA TAL-FIDILI

9 ta' Awissu

FESTA SANTA TEREZA BENEDETTA TAS-SALIB, VERĠNI U MARTRI, KOMPATRUNA EWROPA

Ċel: Fid-dalma tal-biża' ta' gwerra kiefra li holqot mohqrija u persekuzzjoni, Santa Tereza Benedetta tas-Salib baqgħet fidila sal-martirju fl-istqarrija tagħha tal-għerf tas-salib. Nitolbu li l-ebda persekuzzjoni ma tfixkilna fil-mixja tagħna wara Kristu msallab, għerf ta' Alla u qawwa ta' Alla:

R/. Għallimna l-għerf tas-salib tiegħek, Mulej.

1. Għall-Knisja, biex fost it-tigrib u l-persekuzzjoni li tiltaqa' magħhom fil-missjoni tagħha, tkompli tkun sinjal ta' paċi u mħabba u tnissel tama bil-qawwa tal-fidi tagħha fi Kristu msallab, nitolbu. R/.

2. Għall-poplu ta' Israel li Edith Stien twieldet fi hdanu, biex jagħraf jahfer il-kefrija li sofra matul is-sekli bil-qawwa tal-fidi f'Alla ta' Abraham, li jzomm shaħ il-wegħdiet ta' salvazzjoni ma' David u nisl, nitolbu. R/.

3. Għall-verġni li ikkonsagraħw hajjithom għal Kristu fil-ħajja kontemplattiva u klawstrali, biex minn Santa Tereza Benedetta li għexet fil-ħemda tal-Karmelu, jitgħallmu l-valur tas-skiet u l-ubbidjenza għar-rieda ta' Alla ukoll quddiem il-persekuzzjoni, nitolbu. R/.

4. Għal kull min jiddedika ħajtu għall-istudju u r-riċerka akkademika, biex bħall-filosofa Edith Stein jagħraf il-kobor sublimi ta' Kristu, l-għerf u l-qawwa ta' Alla li jisboq kull għerf tal-bnedmin, nitolbu. R/.

5. Għalina, li ngħixu bħala ċittadini tal-kontinent tal-Ewropa, biex f'Santa Tereza Benedetta nsibu għajnuna biex ngħixu l-valuri nsara u niddefenduhom quddiem kull ideoloġija li trid twarrab lil Kristu msallab mill-kultura ewropea, nitolbu. R/.

Ċel: Mulej Ġesù, dawwalna bl-għerf tas-salib tiegħek li bih issalvana, biex bħal Santa Tereza Benedetta la l-ħajja u lanqas il-mewt ma jifirduna mill-imħabba tiegħek. Int li tgħix u ssaltan għal dejjem ta' dejjem. R/. Amen.

TALBA TAL-FIDILI

10 ta' Awissu

FESTA TA' SAN LAWRENZ, DJAKNU U MARTRI

Ċel: Fil-passjoni tiegħu Kristu hu l-ħabba tal-qamħ li tinheba fl-art u tmut, biex imbagħhad tagħti frott bil-kotra. Fuq l-eżempju tiegħu id-djaknu San Lawrenz offra ġismu għall-ħruq wara li qassam il-ġid tal-Knisja lill-foqra. Nitolbu biex bħal Kristu aħna nsiru qaddejja ta' ħutna:

R/. Isqina l-kalċi ta' demmek biex naqduk.

1. Għad-djakni tal-Knisja, biex ikunu ministri qaddisa tal-kalċi tad-demm ta' Kristu u jkunu qaddejja umli tal-membri foqra u batuti tal-poplu t'Alla, nitolbu. R/.

2. Għall-mexxejja tal-ġnus, biex jirrispettaw id-dritt tal-Knisja li tuża l-ġid materjali favur il-missjoni tagħha ta' evangelizzazzjoni, edukazzjoni u promozzjoni umana ta' min hu fqir jew qiegħed ibati, nitolbu. R/.

3. Għal kull min għandu rizorsi kbar ta' ġid, biex jitgħallem jaqsamhom bil-ferħ ma' dawk li huma neqsin mill-ħtiġijiet bażilari għal ħajja deċenti, nitolbu. R/.

4. Għall-insara li huma ippersegwitati minħabba l-mibegħda lejn il-fidi tagħhom, biex ma jehdewx ikomplu jagħmlu l-ġid u jaħfru lill-għedewwa ta' ruhhom, nitolbu. R/.

5. Għalina li nġbarna għal din l-Ewkaristija fil-festa ta' San Lawrenz, biex is-sehem tagħna fl-ikla tal-ġisem u d-demm tal-Mulej ikun sinjal tal-qadi mimli mħabba li nuru lejn l-aħwa, nitolbu. R/.

Ċel: Mulej Ġesù, int trid li l-qaddejja tiegħek ikunu dejjem miegħek u jagħmlu frott bl-għemejjel ta' ħniena. Aghtina l-kuraġġ tal-fidi tad-djaknu San Lawrenz biex inkunu qaddejja umli li noffru ħajjitna b'sagrifiċċju għalik, li għalina sofret passjoni u tbatija. Int li tghix u ssaltan għal dejjem ta' dejjem. R/. Amen.

TALBA TAL-FIDILI

11 ta' Awissu FESTA TA' SANTA KLARA, VERĠNI

Ċel: Nifirġu fil-Mulej f'jum il-festa ta' Santa Klara, ix-xitla ċkejnkna ta' San Frangisk, li saret omm ta' kotra ta' verġni li jgħixu skond il-forma ta' ħajja ewangelika fil-faqar u s-sempliċità, u nitolbu biex aħna nuru l-ferġ u l-umiltà fil-ħajja tagħna:

R/. Ġesù, kuruna tal-verġni, ismagħna.

1. Klara ħabbet lill-Knisja fil-ħemda u t-talb u fix-xhieda ta' faqar li għexet. Kun mal-Knisja tiegħek biex tkun għalliema ta' talb u ta' impenn ta' mħabba favur il-foqra, nitolbu. *R/.*
2. Klara irringrazzjat lil Alla talli ħalaqha. Hares fil-bnedmin ir-rispett lejn id-dinjità u l-qdusija tal-ħajja mill-ewwel mument tat-tnissil tagħha sal-waqt li fih il-bniedem fil-ħin u l-mod li jaqbel mar-rieda tiegħek, nitolbu. *R/.*
3. Klara imxiet wara Kristu msallab fuq l-eżempju ta' San Frangisk. Saħħaħ ir-rabta bejn il-Patrijiet Minuri u s-Sorijiet Foqra biex ikunu xhieda tas-salib tiegħek, ukoll f'sitwazzjonijiet ta' tbatija fiżika jew morali, nitolbu. *R/.*
4. Klara hi murija bħala mudell għal min jaħdem fil-mezzi ta' komunikazzjoni. Agħti liż-żgħażaġh u adulti l-għerf biex jagħmlu użu matur u tajjeb tal-mezzi tal-medja tal-massa fid-dinja tallum, nitolbu. *R/.*
5. Klara kellha mħabba speċjali lejn Kristu fl-Ewkaristija. Kun int li tipproteġina mid-dnub bil-qawwa tal-Ewkaristija li qegħdin niċcelebraw u li fiha inti tkattar il-ħobż tal-ħajja u tqassmu lilna, nitolbu. *R/.*

Ċel: Mulej Ġesù Kristu, fil-verġni Santa Klara inti tajtna mara mdawwla li kienet tiddi għal qdusitha u li għexet b'fedeltà l-Ewangelju tiegħek. Agħti lilna li qed nifirġu fil-festa tagħha li bħala niringrazzjawk tad-don tal-ħajja u ngħixu magħqudin miegħek bħal friegħi fid-dielja, biex naqduk fil-faqar u s-sempliċità taċ-ċkejknin. Int li tgħix u ssaltan għal dejjem ta' dejjem. *R/. Amen.*